



MITT SENA MIS- SETTE GIUGNO (1919-2019)

✍ Euchar Mizzi

Din is-sena qed infakkru l-mitt sena mill-ġrajjet magħrufa storikament bħala l-“Irvellijiet tas-Sette Giugno”. Ġrajjet patrijottiċi li tajjeb li nibqgħu niftakruhom u nfakkruhom biex qatt ma ninsewhom u allura nippruvaw naċċertaw li qatt aktar ma jergħu jirrepetu ruħhom f’pajjżna. Ġrajjet koroh li fihom inxtered id-demm tal-Maltin fi ġlieda mal-barrani għall-kundizzjonijiet ta’ għixien aħjar u għal-libertà u demokrazija sħiħa għall-Maltin u għall-Għawdxin kollha.

L-irvellijiet tas-7 ta’ Ġunju li seħhew fil-Belt Valletta, fi Strada Reale, faċċata tal-Bibliotheca li tinsab fi Pjazza Reġina, kantuniera ma’ Pjazza *Main Guard*, fejn erba’ vittmi ħallsu b’demmhom għall-kotra. Taqtigħa kontra l-Ingliżi li diġà kienu ilhom jaħkmu fuq Malta aktar

minn 100 sena. Dakinhar, il-Kumitat Patrijottiku Malti, kien qed jitlob għal riforma kostituzzjonali sabiex il-Maltin jikkontrollaw huma materji finanzjarji ta’ pajjżna, irriżenjaw bi protesta mill-Kunsill tal-Gvern. Dawn l-irvellijiet saru sforz tal-qagħda politika u dik ekonomika li rrendiet lill-Malti u lil Għawdxin jsofri, jiġi mcaħħad u umiljat mill-Gvern Ingliż. Il-kawża li qajmet il-korla tal-Maltin u l-Għawdxin kienet magħrufa biżżejjed.

Illum il-ġurnata nafu li minbarra dawn l-erba’ vittmi kien hemm tnejn oħra li naturalment mietu granet wara imma b’kawża ta’ feriti li sofrew waqt dawn l-istess irvellijiet. Għalhekk hu xieraq li qed issir pressjoni fuq l-awtoritajiet sabiex dawn iż-żewġ vittmi l-oħra jizdiedu wkoll mal-erba’ ġa mniżżla u magħhom jingħataw ir-rikonoxximent li jixirqilhom.



KOLLEZZJONI GIOVANNI BONELLO

Waqt il-laqgħa tal-Assemblea Nazzjonali fic-Circolo La Giovine Malta, fil-25 ta' Frar 1919



Ir-Riżoluzzjoni tal-Assemblea Nazzjonali:

Permezz ta' dan l-artiklu qasir tiegħi, ser nagħmel referenza għall-ewwel darba, għar-Riżoluzzjoni li saret fil-laqgħa tal-Assemblea Nazzjonali tal-25 ta' Frar 1919 fiċ-Circolo La Giovine Malta, bl-appoġġ shiħ tal-għaqdiet membri tagħha, u li hija din:

"Ta' kull Rappreżentant ta' veru u legittimu tal-Poplu fil-Kunsill tal-Gvern, Tar-Reverendi Kapitli Djoċesani ta' Malta u Għawdex, Tal-organi kollha tal-istampa, mingħajr distinzjoni ta' kulur jew lingwa, Tal-Kamra tan-Nobbli, Tal-Kamra tal-Avukati, Tal-Korp Mediku, Tal-Korpi tan-Nutara Pubbliċi, tal-Periti, tal-Prokuraturi Legali u tal-Ispizjara, Tal-Kamra tal-Kummerċ, Tas-Socjetà tal-Agrikultura u tal-Arti, Manifattura u Kummerċ, Tal-Kamra tal-Kummerċ, Tas-Socjetà tal-Istorja, Xjenza, Letteratura u Politika, Tal-Kolleġġjati, Tal-Istudenti Universitarji, Tal-Għaqdiet tal-Artiġjani u tal-Ħaddiema, Taċ-Ċirkoli u tas-Socjetajiet kollha mużikali u tad-drama taż-żewġ gžejjer, Filwaqt li nfakkru fil-passat glorjuż storiku u politiku ta' dawn il-gžejjer, minn żmien l-Imperaturi Rumani sa dawk tal-Ordni tal-Kavallieri ta' San Ġwann: Filwaqt li niftakru fil-fatti erojċi li bihom huma, fl-1800, harġu minn kull sovranià barranija, u l-ftehim ċar li bih taw ruħhom spontanjamment taħt il-bandiera tal-Gran

Brittanja; Filwaqt li jiddeploraw il-vjolenza min-naħa tal-Gvern Brittaniku, u l-kundizzjonijiet li bihom ġew rikonoxxuti l-protezzjoni taż-żewġ gžejjer mill-Ingilterra; Filwaqt li japprovaw il-protesti kollha u t-talbiet kollha magħmulin mill-poplu u mir-rappreżentanti legittimi tiegħu waqt id-dominazzjoni preżenti, kontra kull attentat tal-libertà tiegħu u għas-sentiment nazzjonali tiegħu; Filwaqt li jafferimaw id-dritt shiħ u impreskrittibbli naturali u storiku tal-Maltin u li jkollhom gvern xieraq tar-razza u taċ-ċiviltà tagħhom, u konformi mal-prinċipji għoljin tal-libertà u nazzjonalità, li ġew proklamati b'mod nobbli u difiżi vittorjożament min-Nazzjonijiet Alleati fil-gwerra formidabbli kontra l-Imperi Ċentrali; Filwaqt li jiftakar fil-parti importanti fir-redenzjoni umana li Malta kellha fil-Gwerra l-Kbira, parti esplicitament u spontanjamment rikonoxxuta mill-Maestà Tiegħu r-Re u mill-Gvern tiegħu lokali u imperjali; Filwaqt li jfakkru fil-prinċipji tal-libertà u l-ġustizzja li kienu r-ruħ tal-Kostituzzjoni Ingliża sa minn żminijiet imbiegħda, u filwaqt li jfakkru fil-wegħda solenni magħmula mill-Maestà Tagħha Brittanika fid-diskors tiegħu lill-President Wilson, fid-data tat-28 ta' Diċembru 1918, li jixtiequ jwettqu fid-dinja kollha, 'l hinn mit-truf tal-Ingilterra, dawn il-prinċipji kostituzzjonali u demokratiċi t'hawn fuq għall-ġid tad-dinja kollha.



Id-dimostrazzjoni tal-istudenti tal-Università fi Strada Rjali fit-23 ta' Mejju 1919

Jiddelibera;


1. Jitlob bir-rispett lill-Maestà Tiegħu r-Re forma ta' Gvern li jirrispondi għal dawn il-principji t'hawn fuq, li għall-inqas jiżgura lill-poplu, mingħajr distinzjoni ta' klassi u fil-qadi tas-servizzi ta' interessi lokali, awtonomija sħiħa politika u amministrattiva, minbarra kull dritt akbar li eventwalment jiġi rikonoxxut lil dawn il-Gzejjer mill-Konferenza tal-Paċi;
2. Li jinkariga lill-President biex iwassal lill-Gvern tal-Maestà Tagħha Brittanika, din ir-Riżoluzzjoni flimkien mal-lista ta' dawk il-membri li qablu fl-Assemblea Nazzjonali, u jawtorizzawh li jerga' jlaqqa' l-Assemblea wara li jkun irċieva r-risposta tal-Gvern Imperjali."

Kulhadd kien jistenna r-risposta għal din ir-Riżoluzzjoni, iżda din ir-risposta baqgħet ma waslitx mill-Gvern Inġliż. Ġiet imsejha għalhekk laqgħa tal-Assemblea Nazzjonali biex tkompli bil-persjoni fuq il-Gvern Inġliż.

Ir-reazzjoni ta' korla ta' protesta tal-poplu Malti u Għawdxi kienet motivata minn sens nazzjonali u minn sens ta' offiża fit-trattament inġust u umiljanti mill-Gvern Inġliż.

Kien is-Sibt 7 ta' Ġunju 1919, meta kellha tinzamm laqgħa importanti ħafna tal-Assemblea Nazzjonali sabiex tiġi approvata r-Riżoluzzjoni li tidher aktar 'il fuq u li kif ġa għedna kellha l-appoġġ unanimu barra ta' Dr. Augusto Bartolo, editur tad-*Daily Malta Chronicle*. Bħala sinjal ta' approvazzjoni u aċċettazzjoni pubblika, il-ħwienet u l-istabilimenti kummerċjali fil-belt Valletta kienu mistennija li jagħlqu.

Folla kbira dahlet il-belt u mill-ewwel innotaw li fuq l-istabiliment tal-ħwejjeġ *A La Ville de Londre*, kien hemm iperper il-*Union Jack* u baqa' miftuħ bi sfida waqt li kienet għaddejja l-laqgħa. Xi dimostranti attakkaw il-ħanut u qattgħu l-*Union Jack*. Oħrajn bdew jitfgħu l-ġebel għall-Palazz Maġisterjali u għall-Bibliotheca. Il-bandiera Inġliża tniżżlet minn fuq il-bejt tal-Bibliotheca. Kien mitfugħ ukoll il-ġebel lejn il-*British Officer's Headquarters* u l-*Union Club*, meta n-nies innotat li suldati kienu diġà ġew ippustjati fuq Kastilja u l-pulizija għalqu l-bibien tal-Palazz. Bdeu l-irvellijiet kontra l-Inġliži billi simbolikament qattgħu l-Bandiera Inġliża u bdew joħorgu fit-triq waqt li l-Assemblea Nazzjonali kompliet bil-laqgħa tagħha. Grupp ta' nies preżenti daħlu u qerdu l-*printing-press* tad-*Daily Mail Chronicle*. Wara daħlu u attakkaw id-djar



Il-folla mgħassa mill-pulizija waqt il-protesta

ta' A. Cassar Torregiani, li kien importatur tal-qamħ, kif ukoll għand Francesco Azzopardi fi Triq il-Fran u farrkulu l-għamara kollha. Hawn il-Pulizija tilfet il-kontroll u l-Aġent Gvernatur iddeċieda li jdaħħal l-armata biex jipprova jikkontrolla s-sitwazzjoni. Dawn bdew jisparaw mingħajr ordni u qatlu liż-zagħżuġ Manwel Attard u lil Ġużè Bajada mix-Xagħra li kellu f'idu Bandiera Maltija.



Il-pulizija jippruwaw jikkontrollaw il-folla waqt il-protesta




Il-Laqgħa tal-Assemblea kellha tieqaf hesrem u ħargu jippruvaw jikkontrollaw il-folla li issa kienet f'dagħdija kbira u li s-soldati komplew jisparaw u diversi kienu feruti. Ftit wara kienu mietu tnejn oħra, Lorenzo Dyer u Carmelo Abela. Aktar tard mietu xi oħrajn li wkoll jingħad li mietu b'effett tal-feriti li garrbu waqt dawn l-irvellijiet.

Il-Vittmi tas-Sette Giugno – 1919:

Il-vittmi tal-irvellijiet tas-Sette Giugno; Lorenzo Dyer, Emmanuele Attard, Giuseppe Bajada (Għawdxi) u Carmelo Abela, kienu ġew eżumati wara tliet snin midfunin biex il-fdalijiet tagħhom indifnu f'qabar ġdid monumentali fiċ-Ċimiterju tal-Addolorata. Kif għedna ġa qabel, ma' dawn l-erbat irġiel, storiċi sabu li kien hemm xi oħrajn li kienu ġew feruti u eventwalment mietu kaġun tal-istess feriti li garrbu f'dawn l-irvellijiet. Tnejn min-nies oħra huma Antonio Cassano (li bi zball tnizzel Caruana) u Francesco Darmanin. Fil-fatt dawn iż-żewġ ismijiet insibuhom miktuba wkoll fuq l-istess monument però fil-ġenb tiegħu u mhux mal-oħrajn. Kien proprju din is-sena għeluq il-100 Anniversarju ta' din il-ġrajja li reġgħet qamet id-diskussjoni dwar dawn iż-żewġ vittmi sabiex isir sforz patrijottiku ġenwin u wara li jiġi aċċertat is-sehem ta' dawn iż-żewġ persuni, isimhom jiġi miżjud kif huwa xieraq u ġust kemm għalihom kif ukoll għall-familji tagħhom.

The image shows a page from the newspaper 'Malta Tagħna' dated 14th June 1919. The page features a large cross symbol and a list of names under the heading 'FIS-7 TA GIUNJU 1919'. The names listed include: EMMANUELE ATTARD, GIUSEPPE BAJADA, LORENZO DYER, LI HAJJITHOM, PATRIOTTI KARRELLA, CUNU LEJHOM, RICONOXENTI, IR-RELIGION U'L PATRIA, and others. The text on the page is in Maltese and discusses the events of June 7, 1919.

L-ewwel pagna ta' 'Malta Tagħna' tal-14 ta' Ġunju 1919, ġimgħa wara, bl-avviż dwar il-vittmi u editorjal dwar is-Sette Giugno



Wenzu Dyer

Manwel Attard

Guzeppi Bajada

Karmnu Abela

Dak iż-żmien kien twaqqaf Kumitat fi hdan l-Assemblea Nazzjonali mmexxi mill-Avukat Nerik Mizzi li ha ħsieb il-feruti u l-familjari tal-mejta billi ħargulhom kumpens xieraq. L-ammont ta' dan il-kumpens kien wieħed relatat mal-gravità tal-każ, ovvjament l-akbar ammont jingħata lill-familji jew qraba tal-mejtin. Ir-rapport jikkonferma li l-Kumitat għen lill-familji tal-vittmi permezz ta' għajjnuna finanzjarja u mezzi oħrajn. Kien hemm uħud mill-

familji tal-feruti li m'aċċettawx donazzjoni. Enrico Mizzi niżzel nota miktuba minnu stess fir-rapport li tgħid li kienet ġiet issussidjata l-familja ta' vittma ieħor li miet xi xhur wara bil-konsegwenzi tal-feriti li garrab waqt l-irvell tas-Sette Giugno. Il-funeral tal-imsemmija vittmi thallas mis-soċjetajiet La Vallette u King's Own, għas-somma ta' £45.12s02d. Dawn l-imsemmija dokumenti u oħrajn jinsabu fl-arkivji tal-Fondazzjoni Fortunato u Enrico Mizzi.



8 ta' Ġunju 1919 – Ġbir ta' flus għall-vittmi tal-irvellijiet tas-Sette Giugno quddiem il-Main Guard fejn miet Wenzu Dyer.

Qabar għall-Vittmi tas-Sette Giugno:

Fil-1 ta' Ottubru 1919, jiġifieri tliet xhur wara l-mewt tal-vittmi, Dott Attilio Critien, Tabib Prinċipali tal-Gvern u Supretendent tas-Saħħa Pubblika, kien ittrasferixxa sit fiċ-Ċimiterju ta' Santa Maria Addolorata u spazju viċin ta' 65 pied kwadru għas-somma ta' £5.03 xelini (£2 tas-sit u £3.03 tal-ispazju), lil Giovanni Bencini, benestant mill-Furjana u Edoardo Borg li riedu u ordnaw li fis-sit mogħti lilhom bil-kuntratt tal-1 ta' Ottubru 1919, ma jista' jindifen hadd hlief l-erba' vittmi, Lorenzo Dyer, Emmanuele Attard, Giuseppe Bajada u Carmelo Abela.

Fil-25 ta' April 1921, quddiem in-Nutar Salvatore Borg Olivier sar kuntratt li fuq hlas ta' £20 ssir quddiesa perpetwa u jinxtegħlu xemgħat għal ruħ il-vittmi. Dan il-kuntratt gie ffirmat fuq naħa minn Patri Felice Scicluna, Gwardjan OFM tal-Furjana, u l-Perit Emmanuel Borg, li rrapprezentaw il-komunità tal-patrijiet Kapuċċini tal-Furjana, u fuq in-naħa l-oħra Dott. Andrea Pullicino – President, Dott Enrico Mizzi – Segretarju, u Edoardo Borg – Teżorier tal-Comitato Pro Vittime.

Illum ilkoll nirrikonoxxu li l-ġrajja tal-Irvellijiet tas-Sette Giugno kellha parti importanti ħafna mill-



Il-qabar tal-vittmi fiċ-ċimiterju Santa Marija Addolorata




mixja lejn il-kisba tal-Indipendenza, kif ukoll parti integrali mill-istorja Politika u Ekonomika ta' pajjiżna. Ġrajja li fethet it-triq lejn progress u żvilupp sostenibbli bl-ewwel pass tagħha jkun l-ġhoti tal-Kostituzzjoni tal-1921, fejn il-Maltin beda jkollhom sehem ferm aktar sħiħ u qawwi fit-tmexxija ta' pajjiżhom. Dan hu jum li fuqu m'hemm l-ebda qasma politika imma huwa aċċettat minn kulhadd.

Referenzi:

- Artiklu "Heritage" Vol.1. Paġna:109-114.
- Artiklu tal-Habib tiegħi Richard Muscat Mument 2 ta' Ġunju 2019 Paġni: 6&7.
- Intervista ta' Dione Borg, ma' Peppi Gellel ta' 103 snin, mill-Birgu Malta, li saret fl-2009 u xxandret fl-2019 fuq NET TV LIVE. Dakinhar Peppi kellu biss 10 snin u mar il-Belt biex jixtri xi ffit pastini għall-festa.



Il-monument tas-Sette Giugno fil-post originali tiegħu fil-Pjazza tal-Palazz, il-Belt Valletta.



Nifirħu lill-Ex-President tal-Banda tagħna – Dr Raymond Xerri

Il-Bord Editorjali tal-Eku tal-Banda, il-Kumitat Eżekuttiv, is-Surmast, il-Bandisti, l-Aljievi u membri tal-Għaqda Mużikali *Ite ad Joseph* – Qala jixtiequ jifirħu lill-Ex-President tal-Banda tagħna u Diplomatiku Professjonali fil-Korp Diplomatiku Malti, Dr Raymond Xerri tal-kariga ġdida u prestiġjuża li ngħata.

Fl-1 ta' Lulju 2019, Dr Raymond Xerri ġie appuntat il-Konslu Ġenerali tar-Repubblika ta' Malta għall-Commonwealth tal-Kanada, ibbażat fil-Belt ta' Toronto, qalb hafna mijiet ta' Qalin, u euf ta' Ghawdxin u Maltin li jgħixu f'din u madwar din il-Belt. Hu ser ikun responsabbli li jassisti lil madwar 40,000 ċittadin Malti u Ghawdxi u 200,000 persuna ta' dixxendenza Maltija u Ghawdxija li jgħixu f'dan it-tieni l-ikbar pajjiżi fid-dinja.

